

പഞ്ചായത്തും സാമൂഹ്യക്ഷേമവും വകുപ്പുമന്ത്രി (ഡോ. എം. കെ. മുനീർ) :

(എ) ഉണ്ട്. തദ്ദേശസ്വയംഭരണ സ്ഥാപനങ്ങളുടെ 2012-13 വർഷത്തെ പദ്ധതി രൂപീകരണവും നിർവ്വഹണവും സംബന്ധിച്ച് തദ്ദേശസ്വയംഭരണ സ്ഥാപനതലത്തിലും ജില്ലാതലത്തിലും തുടർന്ന് സംസ്ഥാനതലത്തിലും വിലയിരുത്തലുകൾ നടത്തി ആവശ്യമായ നിർദ്ദേശങ്ങൾ നൽകിവരുന്നുണ്ട്. കേരളത്തിലെ തദ്ദേശസ്വയംഭരണ സ്ഥാപനങ്ങൾ 2012-13 വർഷത്തേക്ക് 8534.71 കോടി രൂപയുടെ പദ്ധതികളാണ് തയ്യാറാക്കിയിട്ടുള്ളത്. ഇതിൽ 984.44 കോടി രൂപയ്ക്ക് ഉത്പാദന മേഖലയിലും 4614.45 കോടി രൂപയ്ക്ക് സേവന മേഖലയിലും 2935.83 കോടി രൂപയ്ക്ക് പശ്ചാത്തല മേഖലയിലുമുള്ള പദ്ധതികളാണ് തയ്യാറാക്കിയിട്ടുള്ളത്. ഇതുവരെ ഗ്രാമപഞ്ചായത്തുകൾ പദ്ധതികൾക്കായി 474.94 കോടി തുക ചെലവഴിച്ചിട്ടുണ്ട്. ഇത് ആകെ പദ്ധതി വിഹിതത്തിന്റെ 22.68 ശതമാനമാണ്.

(ബി) സാങ്കേതിക ഉപദേശക ഗ്രൂപ്പുകളുടെ അഭാവം പദ്ധതി രൂപീകരണത്തിലും അംഗീകാരത്തിനും തടസ്സങ്ങളുണ്ടായതായി ശ്രദ്ധയിൽപ്പെട്ടിട്ടില്ല. മറിച്ച് ആസൂത്രണ പ്രക്രിയകൾ കുറച്ചുകൂടി ലഘൂകരിക്കപ്പെടുകയാണ് ചെയ്തത്.

(സി) പരിശോധിച്ചിട്ടുണ്ട്. 12-ാം പഞ്ചവത്സര പദ്ധതിയുടെ ആദ്യവർഷമായ 2012-13 വർഷം മുൻവർഷങ്ങളിൽ അനുവർത്തിച്ചുവന്ന രീതികൾ കുറച്ചുകൂടി ലഘൂകരിക്കുക എന്ന ഉദ്ദേശത്തോടുകൂടിയാണ് ആസൂത്രണ പ്രക്രിയകൾ പരിഷ്കരിച്ചിട്ടുള്ളത്. തദ്ദേശസ്വയംഭരണ സ്ഥാപനങ്ങളുടെ 2012-13 വർഷത്തെ വാർഷിക പദ്ധതി പ്രോജക്ടുകളുടെ ഡാറ്റാ എൻട്രി ഡിസംബർ 10-നകം പൂർത്തീകരിക്കേണ്ടതാണെന്നും ഡിസംബർ 17-നകം പ്രോജക്ട് വെറ്റിംഗ് നടത്തേണ്ടതാണെന്നും തീരുമാനിച്ച തീയതി നീട്ടിക്കൊടുത്തിട്ടുണ്ട്. വീണ്ടും ജില്ലാ പഞ്ചായത്തുകൾക്കും ബ്ലോക്ക് പഞ്ചായത്തുകൾക്കുമായി ഡാറ്റാ എൻട്രി നടത്തുന്നതിനുള്ള തീയതി 2013 ജനുവരി 15 വരെ ദീർഘിപ്പിച്ച് നൽകിയിട്ടുണ്ട്. ചില ഗ്രാമപഞ്ചായത്തുകൾ അവരുടെ തനതായ പ്രശ്നങ്ങൾ അവതരിപ്പിച്ച് അപേക്ഷിച്ചതിനനുസരിച്ച് അവർക്കുമാത്രമായി തീയതി ദീർഘിപ്പിച്ചു നൽകിയിട്ടുണ്ട്. പദ്ധതി നിർവ്വഹണത്തിൽ തടസ്സങ്ങളുണ്ടെങ്കിലും നേരിട്ടിട്ടുള്ളതായി ശ്രദ്ധയിൽപ്പെട്ടിട്ടില്ല.

തദ്ദേശസ്വയംഭരണ സ്ഥാപനങ്ങളുടെ പദ്ധതി തയ്യാറാക്കൽ

2 (*142) ശ്രീ. വി. ശിവൻകുട്ടി :

ഡോ. ടി. എം. തോമസ് ഐസക് :

ശ്രീ. ടി. വി. രാജേഷ് :

ശ്രീ. എളമരം കരീം : താഴെ കാണുന്ന ചോദ്യങ്ങൾക്ക് പഞ്ചായത്തും സാമൂഹ്യക്ഷേമവും വകുപ്പുമന്ത്രി സദയം മറുപടി നൽകുമോ :

(എ) സുതാര്യവും ജനകീയവും ശാസ്ത്രീയവുമായരീതിയിൽ കഴിഞ്ഞ ഏതാനും വർഷങ്ങളായി നടന്നുവന്ന തദ്ദേശസ്വയംഭരണ സ്ഥാപനങ്ങളുടെ പദ്ധതി തയ്യാറാക്കൽ ഈ വർഷം അട്ടിമറിക്കപ്പെട്ടിരിക്കുന്നത് എന്തുകൊണ്ടാണെന്ന് അവലോകനം ചെയ്യുകയുണ്ടായോ ;

(ബി) മൊത്തം പദ്ധതി അടങ്കലിന്റെ എത്ര ശതമാനം ഇപ്പോഴും ചെലവഴിച്ചിട്ടില്ലെന്ന് വ്യക്തമാക്കുമോ;

(സി) ഈ വർഷം പുറപ്പെടുവിച്ച മാർഗ്ഗനിർദ്ദേശങ്ങൾ പ്രകാരം പദ്ധതിരേഖ തയ്യാറാക്കാൻ കഴിയാതെ പോയതിന്റെ കാരണം എന്തായിരുന്നു;

(ഡി) സർക്കാർ അലോക്കേഷൻ അനുസൃതമായിട്ടാണോ പദ്ധതികൾക്ക് രൂപം നൽകപ്പെട്ടത്; എങ്കിൽ അടങ്കലും വൈകി ലഭിച്ച പദ്ധതികളുടെ ആകെ തുകയും വിശദമാക്കാമോ;

(ഇ) പദ്ധതി രേഖകളുടെ പരിശോധന ഏത് ഘട്ടത്തിലാണ് നടന്നതെന്ന് വിശദമാക്കാമോ; മാനദണ്ഡങ്ങൾ പാലിക്കപ്പെട്ടു എന്നുറപ്പുണ്ടോ?

പഞ്ചായത്തും സാമൂഹ്യക്ഷേമവും വകുപ്പുമന്ത്രി (ഡോ. എം. കെ. മുനീർ): സർ,

(എ) തദ്ദേശസ്വയംഭരണ സ്ഥാപനങ്ങളുടെ പദ്ധതി തയ്യാറാക്കൽ ഈ വർഷം അട്ടിമറിക്കപ്പെട്ടതായി ശ്രദ്ധയിൽപ്പെട്ടിട്ടില്ല. തദ്ദേശസ്വയംഭരണ സ്ഥാപനങ്ങളുടെ പദ്ധതി തയ്യാറാക്കുന്നതിന് സുതാര്യവും ജനകീയവും ശാസ്ത്രീയവുമായ പ്രക്രിയയാണ് ഈ വർഷം അവലംബിച്ചിട്ടുള്ളത്.

(ബി) 2013 ജനുവരി 31-ലെ കണക്കുകൾ പ്രകാരം ഗ്രാമപഞ്ചായത്തുകൾ 78.51 ശതമാനം തുക ചെലവഴിക്കുന്നുണ്ട്. കോർപ്പറേഷനുകളിൽ 15-1-2012 വരെ 91.07 ശതമാനവും നഗരസഭകളിൽ 76.09 ശതമാനവും ബ്ലോക്ക് പഞ്ചായത്തുകളിൽ 68 ശതമാനവും തുക ചെലവഴിക്കുന്നുണ്ട്.

(സി) 12-ാം പഞ്ചവത്സരപദ്ധതി മാർഗ്ഗരേഖപ്രകാരം തദ്ദേശസ്വയംഭരണ സ്ഥാപനങ്ങൾക്ക് പദ്ധതിരേഖ തയ്യാറാക്കാൻ കഴിയാതെ പോയതായി ശ്രദ്ധയിൽപ്പെട്ടിട്ടില്ല. സുലേഖ സോഫ്റ്റ്‌വെയറിലൂടെയാണ് തദ്ദേശസ്വയംഭരണ സ്ഥാപനങ്ങൾ പദ്ധതി മാർഗ്ഗരേഖ തയ്യാറാക്കുന്നത്.

(ഡി) അതെ. ഒരു തദ്ദേശസ്വയംഭരണ സ്ഥാപനത്തിന് ലഭ്യമാകുന്ന വികസന ഫണ്ട്, മെയിന്റനൻസ് ഗ്രാന്റ് എന്നിവയിൽനിന്നും മേഖലാ പരിധിയിലുള്ള പ്രോജക്ടുകൾക്കും പ്രത്യേക പദ്ധതികൾക്കും നിർബന്ധമായും വകയിരുത്തേണ്ട തുക വകയിരുത്തിയിട്ടുണ്ടോയെന്ന് ഉറപ്പുവരുത്താനുള്ള വാലിഡേഷൻ സോഫ്റ്റ്‌വെയറിൽ ഉൾപ്പെടുത്തിയിട്ടുണ്ട്.

തദ്ദേശസ്വയംഭരണ സ്ഥാപനങ്ങൾക്ക് ലഭ്യമായ തുക ചുവടെ ചേർക്കുന്നു:

(തുക ലക്ഷത്തിൽ)

സ്രോതസ്സ്	ക്യാരി ഓവർ വിഹിതം	ബഡ്ജറ്റ് വിഹിതം	ആകെ അടങ്കൽ
വികസന ഫണ്ട്	80433.54	304726.69	885160.22
മെയിന്റനൻസ് ഗ്രാന്റ് :			
(i) നോൺ റോഡ്	9655.32	42212.83	51868.15
(ii) റോഡ്	13691.14	84719.22	98410.36

ഇതുകൂടാതെ കേന്ദ്രാവിഷ്കൃത തലത്തിലെ തനത് ഫണ്ട്, ഗുണഭോക്തൃ വിഹിതം, എം.എൽ.എ. ഫണ്ട്, എം.പി. ഫണ്ട് തുടങ്ങിയ സ്രോതസ്സുകൾക്കു കണക്കിലെടുത്താണ് തദ്ദേശസ്വയംഭരണ സ്ഥാപനങ്ങൾ പദ്ധതികൾ തയ്യാറാക്കിയിരിക്കുന്നത്.

(ഇ) 12-ാം പഞ്ചവത്സര പദ്ധതി മാർഗ്ഗരേഖ പ്രകാരം ജില്ലാ ആസൂത്രണ സമിതികൾ തദ്ദേശസ്വയംഭരണ സ്ഥാപനങ്ങളുടെ പ്രോജക്ടുകൾ അനുസരിച്ച് അംഗീകാരം നൽകേണ്ടതില്ല. നിർവ്വഹണ ഉദ്യോഗസ്ഥൻ തയ്യാറാക്കുന്ന പ്രോജക്ടുകൾക്ക് മേലുദ്യോഗസ്ഥൻ പരിശോധിച്ച് സാങ്കേതിക അനുമതി ചെയ്യുകയാണ് ചെയ്യുന്നത്. എന്നാൽ വാർഷിക പദ്ധതിരേഖ ജില്ലാ ആസൂത്രണ സമിതിക്ക് സമർപ്പിക്കേണ്ടതുണ്ട്. ജില്ലാ ആസൂത്രണ സമിതി 20 പ്രവൃത്തി ദിവസത്തിനുള്ളിൽ അത് പരിശോധിച്ച് അംഗീകാരം നൽകേണ്ടതും ഉത്തരവ് നൽകേണ്ടതുമാണ്.

തദ്ദേശസ്വയംഭരണ സ്ഥാപനങ്ങളുടെ പദ്ധതികൾ

3 (*149) ഡോ. കെ. ടി. ജലീൽ :

ഡോ. ടി. എം. തോമസ് ഐസക് :

ശ്രീ. എ. പ്രദീപ്കുമാർ :

ശ്രീ. എം. ഹംസ : താഴെ കാണുന്ന ചോദ്യങ്ങൾക്ക് പഞ്ചായത്തും സാമൂഹ്യക്ഷേമവും വകുപ്പുമന്ത്രി സദയം മറുപടി നൽകുമോ :

(എ) തദ്ദേശസ്വയംഭരണ സ്ഥാപനങ്ങളുടെ പദ്ധതികൾക്ക് അംഗീകാരം നൽകുന്നതിലെ വീഴ്ചകൾ, പദ്ധതി നിർവ്വഹണത്തിലുണ്ടാകാതിരിക്കാനുള്ള കരുതൽ നടപടികൾ എന്നിവ സംബന്ധിച്ച് വിശദമാക്കാമോ ;

(ബി) ഈ സാഹചര്യത്തിൽ, അടങ്കൽ തുകയുടെ ഭൂരിഭാഗവും മാർച്ചിന് മുമ്പായി നിർവ്വഹിക്കാൻ സാധ്യമാകില്ലെന്ന് വിലയിരുത്തിയിട്ടുണ്ടോ ;

(സി) പദ്ധതികളുടെ കാലാവധി നീട്ടിക്കൊടുത്ത്, ചിട്ടയായ മോണിറ്ററിംഗ് സംവിധാനത്തോടുകൂടി പദ്ധതി നിർവ്വഹിക്കപ്പെടാൻ നടപടി സ്വീകരിക്കുമോ ;

(ഡി) നിർവ്വഹണഘട്ടത്തിലെങ്കിലും പദ്ധതിരേഖ പരിശോധിപ്പിച്ച് അംഗീകരിപ്പിക്കാൻ നടപടി ഉണ്ടാകുമോ ?

പഞ്ചായത്തും സാമൂഹ്യക്ഷേമവും വകുപ്പുമന്ത്രി (ഡോ. എം. കെ. മുനീർ) : സർ,

(എ) തദ്ദേശസ്വയംഭരണ സ്ഥാപനങ്ങളുടെ പദ്ധതികൾക്ക് അംഗീകാരം നൽകുന്നതിൽ വീഴ്ച സംഭവിച്ചിട്ടുള്ളതായി ശ്രദ്ധയിൽപ്പെട്ടിട്ടില്ല. തദ്ദേശസ്വയംഭരണ സ്ഥാപനങ്ങൾ രൂപപ്പെടുത്തുന്ന പ്രോജക്ടുകൾ മാർഗ്ഗ നിർദ്ദേശങ്ങൾക്കനുസൃതമാണെന്ന് നിർവ്വഹണ ഉദ്യോഗസ്ഥരുടെ മേലുദ്യോഗസ്ഥൻ പരിശോധിച്ച് അംഗീകാരം കിട്ടുമ്പോൾത്തന്നെ നിർവ്വഹണം നടത്താവുന്നതാണ്. കൂടാതെ ട്രഷറിയിൽ ബിൽ സമർപ്പിക്കുമ്പോൾ ഡി.പി.സി. അംഗീകാര വിവരങ്ങൾ രേഖപ്പെടുത്തുന്നതിന് ഒഴിവാക്കിയിട്ടുണ്ട്.